

شيخ اياز جي گيتن ۽ لوڪ گيتن جو جمالياتي جائزو

Abstract:

Shaikh Ayaz was not only a versatile poet and prose writer but Ayaz has attained the image of rainbow-colored personality of modern sindhi literature. Having a firm grip on different genres of prose, he had an inimitable command on poetry. Ayaz has exercised in all forms of poetry and in every form he experienced his exclusive art and skills. His pen was both like a soul and a sword and without doubt he always used it as a creative and cognitive device.

Ayaz has dispensed his innermost emotions and feelings in all forms of his poetry, but his ballads are unique in all esteems. His ballads really have charmed and contain magical qualities. Sensation of feelings, softness of emotions, easiness of expressions and candor of thoughts are credentials of his ballads. Leaving the theme of Ayaz's ballads aside, one is amazed to find his diction, wording, rhythm, expression, aesthetics and imagination at its crowning. In folk ballads, there is a resilient affection and attachment of Shaikh Ayaz with Sindh's culture. He has not only used the language of common men in his ballads as a form of expression but in doing so has also invigorated the traditions of rural Sindh. Through his ballads appear the real portraits of people of Sindh and its soil while at the same time it depicts a picture of his own feelings and dreams.

In this paper an attempt has been made to discuss and analyze different aspects and aesthetical qualities of ballads of Shaikh Ayaz and to prove with reference that Ayaz is an exceptional poet of Aesthetics.

گيت جو سنگيت سان اهڙو ئي سڀند ۽ رشتو آهي، جهڙو جسم جو روح سان. جيئن جسم جي روح سان سلهاڙيل ۽ سنجو ڳي هجڻ ۾ ئي زندگي ۽ ان جي سندر تا آهي، ائين گيت جي زندگي، سُر ۽ سنگيت ۾ آهي، انهيءَ ڪري گيت کي سُر ۽ تال کان جدا

ڪري نه ٿو سگهجي. روايت ۽ لغت جي تاريخ ۾ ڏسجي ٿو ته، گيت لغوي توڙي فني لحاظ سان گائڪي ۽ سُر تال جي مفهومن ۾ موجود ملي ٿو.

چيو وڃي ٿو ته، ”گيت، سنسڪرت زبان جي لفظ ’گي‘ يا ’گيا‘ مان ورتل آهي، جنهن جي لغوي معنيٰ ’ڳائڻ‘ آهي.“^(۱)

گيت لاءِ عام طور تي اهو تاثر به عام آهي، ته اهو هندي شاعريءَ جي صنف آهي، پر ڊاڪٽر بلوچ جي تحقيق موجب اهو لوڪ گيت جي ڪم مان اُسرِيو ۽ نَسَرِيو آهي ۽ لوڪ گيت، صدين کان سنڌ ۾ رائج رهيا آهن، جن نه فقط سنڌ جي تهذيب ۽ تمدن جي رکوالي ڪئي آهي، پر اهي سنڌي ماڻهن جي جذبن ۽ احساسن جا ترجمان به رهيا آهن.

شيخ اياز ٻين شعري صنفن وانگر گيت تي به طبع آزمائي ڪئي آهي. هن گيت جي روايتي مزاج، ماحول، رنگ، ردم ۽ روح کي برقرار رکڻ سان گڏوگڏ ان ۾ ڪجهه جديد فن ۽ فڪر جا رنگ شامل ڪري، ان کي نئين حسيت ۽ جمالياتي حُسنڪي عطا ڪئي آهي.

اياز جي گيتن ۾ فني ۽ فڪري جمال:

توڙي جو گيت، لوڪ گيت جي ڪم مان جنم ورتو آهي، پر جديد دور ۾ گيت کي لوڪ گيت کان جدا ۽ هڪ الڳ صنف سمجهيو وڃي ٿو؛ ڇو ته جديد سنڌي گيت، سنڌي لوڪ گيت ۽ هندي گيت جي مٽر ميلاپ سان تخليق ٿيو آهي. اياز پنهنجي گيتن ۾ نه رڳو گيت جو مخصوص مزاج، اصلوڪو سڀاءُ ۽ ان جي گهريل رسيلي ٻولي استعمال ڪئي آهي، پر هن ان جي گهاڙي تي ۾ به انيڪ تبديليون آڻي، گيت جو نئون سٽاءُ ۽ هيئت متعارف ڪرائي آهي. ستن ۾ لفظن جي گهٽ وڌ ترتيب ۽ لفظن جي تڪرار ۽ ورجاءُ سان هن گيت ۾ اهڙي رنگيني ۽ ردم پيدا ڪيو آهي، جو ان کي پڙهڻ توڙي ٻڌڻ سان من خود بخود جهومڻ ۽ نچڻ لڳي ٿو. اياز جي ڪيترن گيتن ۾ نسواني لهجي جو حُسن ۽ هڳاءُ به ڪمال جو ملي ٿو:

هٿ هٿ منهنجي چولڙي!

ڌوڻ نه ڌوڻي گهاٽ تي!

اُن ۾ جنهن جو واسُ آ،

آءُ انهيءَ جي گولڙي-

هٿ هٿ منهنجي چولڙي!

ڏي ڏي ڏي ڏي ڏي ڏي ڏي ڏي ڏي ڏي
 پل پل پل پل پل پل پل پل پل پل
 بيءُ بيءُ بيءُ بيءُ بيءُ بيءُ بيءُ بيءُ بيءُ بيءُ
 انڌياريءَ تي مڌ جي جيت
 آڌي رات اجالو اوءِ!
 پير، پير، پير، ڪهڙي پوءِ!
 چن چن چن چن چن چن چن چن چن چن
 مند ڪيو متوالو اوءِ!
 چن چن چن چن چن چن چن چن چن چن
 ڪهڙي پوءِ!
 جندڙيءَ جهڙا منهنجا ميت
 ناهي ڪو به شوالو اوءِ!
 جيءُ جيءُ جيءُ جيءُ جيءُ جيءُ
 ڪهڙي پوءِ!
 بيءُ بيءُ بيءُ بيءُ بيءُ بيءُ
 ڪهڙي پوءِ!

(ڪي جو بيجل ٻوليو، ص: ۵۹)

گيت، بنيادي طور تي آهي ئي نسواني مزاج جي شاعري. ان ۾ ٻولي جي نفاست، خيال جي ادا ۽ لهجي جي نزاکت سان گڏوگڏ اهڙو تازو ۽ توانو ترنم ٿئي ٿو، جو ان جا ٻول ٻڌڻ سان از خود دل باغ بهار ٿي پوي ٿي. گيت جا ٻول عامي ۽ رواجي هوندا آهن، ان جو سڄو روح ردم ۾ سمايل هوندو آهي.

بلڪر ڪمال ڄامڙي چوڻي، گيت جي ٻولن جي، ”معنيٰ نه سمجهندڙ به ٻڌڻ سان جهومي پوي ٿو.“^(۱) نغمگي ۽ ترنم ۾ ٻڌل اياز جا چند اهڙا ئي گيت پيش آهن:
 رات انڌيري، واءُ ٿڌيري، اُپ تي تارا چايا.
 هاءِ پرين ياد آيا!
 جهرمر وارا، پيارا پيارا، نيريءَ گهرائيءَ ۾ تارا،
 مون جئن اک به نه لائون ٿي، پل پل جهاتيون پاتائون ٿي،
 آهي نينهن به ننڊ جو وير، جاڳي مون جاڳايا.
 هاءِ پرين ياد آيا!
 پوئين پهر فضا گهوماتي، جهلڪي تي تي سرد ڏيائي،
 ڪاريون ڪاريون هو گهريون، وٽ ڪائينني جئن لهريون،
 دور ڦٽي باڪ پليري، گرجا گهنڊ وڃايا.
 هاءِ پرين ياد آيا!
 (پونر پري آڪاس، ص: ۵۴)

ڏي ڏي ڏي ڏي ڏي ڏي ڏي ڏي ڏي
 پل پل پل پل پل پل پل پل پل پل
 بيءُ بيءُ بيءُ بيءُ بيءُ بيءُ بيءُ بيءُ بيءُ بيءُ
 انڌياريءَ تي مڌ جي جيت
 آڌي رات اجالو اوءِ!
 پير، پير، پير، ڪهڙي پوءِ!
 چن چن چن چن چن چن چن چن چن چن
 مند ڪيو متوالو اوءِ!
 چن چن چن چن چن چن چن چن چن چن
 ڪهڙي پوءِ!
 جندڙيءَ جهڙا منهنجا ميت
 ناهي ڪو به شوالو اوءِ!
 جيءُ جيءُ جيءُ جيءُ جيءُ جيءُ
 ڪهڙي پوءِ!
 بيءُ بيءُ بيءُ بيءُ بيءُ بيءُ
 ڪهڙي پوءِ!

(وڃون وسڻ آڻيون، ص: ۹۱)

وسُ وسُ، وسُ وسُ، وسُ وسُ، وسُ وسُ ڪر مينهن،
 ڏاڍا ڏينهن ٿيا ٿي!
 سوڪ وئي ٿي ساري ساري،
 اُپ مان اک نه ڪڍي ٿو هاري،
 ڏس هي وڻ جي تاري تاري،
 هت ڦهلائي جئن بيڪاري،
 سڙڪون لٽ ۾ ليٽيون پيٽيون،
 اٺ - گاڏيءَ سان چڻ ته لپيٽون،
 پرتا وڇڙيا ساڻي!
 وسُ وسُ، وسُ وسُ، وسُ وسُ ڪر مينهن،
 ڏاڍا ڏينهن ٿيا ٿي!
 (پونر پري آڪاس، ص: ۴۲)

تتر تتر تي طوفان آلو ميان،

ناؤ هلي آگيت ڪئي!

ونجهه نونجهي، موڙها مانجهي، سانجهي سرگردان، الوميان،

ناؤ هلي آگيت ڪئي!

گهات مٿان گهنگهور گهتا ۾، اڄڪله جو انسان، الوميان،

ناؤ هلي آگيت ڪئي!

ڪو وڻجارو، اوت - اسارو، نينهن ڪيو نالائو، الوميان،

ناؤ هلي آگيت ڪئي!

(وچون وسڻ آڻيون، ص: ۸۱)

گيت بنيادي طور تي بهراڙي جي مٽيءَ ۾ ماحول جي پيدائش آهي، پر حيرت جي ڳالهه اها آهي، ته اياز شهري زندگيءَ جو حضورهندي به، گيت جهڙي رسيلي ۽ بهراڙيءَ جي الهڙ نينگر جي ڌڙڪن جهڙي هن صنف سان نه رڳو ناتو نپايو، پر انصاف به ڪيو آهي. ان جو هڪ سبب شايد اهو به آهي، ته: ”اياز سنڌ جي بهراڙين جا خوب سير ڪيا، اتان جي زندگيءَ کي ويجهڙائيءَ کان ڏٺو ۽ ڳوٺن جي بهڳڻ ٻوليءَ کي پنهنجن گيتن ۾ سمايو آهي.“ (۳)

شيخ اياز پنهنجي آتم ڪهاڻيءَ، ’ڪٿي نه پڇيو ٿڪ مسافر‘ ۾ لکي ٿو، ”منهنجي سنڌ جي بهراڙيءَ سان محبت آهي. جڏهن پُسيءَ جا ڳاڙها گل ڏسندو آهيان، تڏهن منهنجي دل بهار بهار ٿي ويندي آهي. جڏهن بُربليون ڏورن جي ڌارن تي چُهڪنديون آهن، تڏهن منهنجا سارا ڏک درد لهي ويندا آهن ۽ هڪ قسم جو عجيب چئن اچي ويندو آهي ۽ دل چوندِي آهي، ته وسڻ پڇي ته شهرن جا ماڙا ۽ مشينون اڏائي ڇڏيان. شهر جي فليت ۾ منهنجي زندگي چڻ بئسٽائل جي قلعي ۾ ٿي گذري، جتي والٽيئر ۽ ٻيا قيدي رکيا ويا هئا.“ (۳)

حقيقت ۾ شيخ اياز وجودي طور هڪ اهڙي پڪيءَ وانگر هو، جنهن جو جُسو ته شهر جي پيڇري ۾ ڦاٿل هو، پر سندس من سدائين سنڌ جي کليل ۽ سرسبز فضا ۾ اُڏامندو ۽ قدرت جي منظرن ۽ مظهرن جا مشاهدا ۽ قرار ماڻيندو رهيو.

اياز گيت جي حوالي سان نه رڳو سنڌ جي لوڪ رهنڻي ڪهڻيءَ، اصلوڪي لفظن

جي چونڊ، تمثيلن، استعارن ۽ ڪردارن جو انفرادي انتخاب ڪيو آهي، پر هن اوائلي، لوڪ ۽ ڪلاسيڪل علمي ادبي روايتن مان پڻ جهجهو استفادو حاصل ڪيو آهي. ان کان سواءِ هن گيت جي هند ۽ پاڪستان جي ٻين اهم گيت ڪار، شاعرن جهڙوڪ: ميران ٻائي، سورڌاس، امير خسرو، ميراجي، تنوير نقوي، مقبول حسين احمد پوري، امانت لکنوي، حفيظ جالندري، مجيد امجد، قتيل شفائي، تاج سعيد، ساحر لڌياني، احمد راهي، ناصر شهزاد ۽ نگار صهبائيءَ جي ’گيت- سنگيت‘ مان پڻ گهڻو پرايو آهي.

سنڌي شاعريءَ ۾ جديد گيت، ڪشچند بيوس ۽ هري دلگير جي ذريعي آيو ۽ ان کي سگهاري ۽ سبائتي انداز ۾ پيش ڪري، شيخ اياز وڌيڪ جوت ۽ جلا بخشي. نه ته ان کان اڳ ۾ اڪثر عروضي شاعرن، گيت کي سگهڙن ۽ اڻ پڙهيل شاعرن جي صنف سمجهي، نه رڳو نظر انداز ڪري ڇڏيو هو، پر پاڻ کي پڙهيل ڳڙهيل شاعر ڄاڻي، انهن ان لوڪ ۽ روايتي صنف تي لکڻ به معيوب ٿي محسوس ڪيو.

”پر ورهاڱي کان پوءِ ان ڳالهه جو سهر و اياز ڏانهن وڃي ٿو، جنهن ذري گهت متروڪ ٿي ويل صنفن ۽ روايتن کي جديد شاعريءَ ۾ نه فقط وري جياريو ۽ روشناس ڪرايو، پر پنهنجي زور بيان ذريعي انهن کي مقبول پڻ بڻايو. گيت کي اياز باقاعده سنڌي شاعريءَ ۾ اهڙي طرح متعارف ڪرايو، جو هيٺ سنڌي شاعريءَ جو خاص جزو پيو محسوس ٿئي.“ (۵)

گيت جي جديد شاعرن ۾، عبدالڪريم گدائي، نياز همايوني، نارايڻ شيام، گووردن پارتي، موتي پرڪاش، بردو سنڌي، واسديو نرمل، تنوير عباسي، استاد بخاري، قيوم طراز، امداد حسيني، مير محمد پيرزادو، ذوالفقار سيال، سرمد چانڊيو، شبير هاليپوٽي، تاج جويي، ماڻڪ ملاح ۽ ٻين ڪيترن ئي سينئر ۽ نوجوان شاعرن جا نالا شامل آهن، جن گيت جي ترقي ۽ ترويج ۾ چڱو پاڻ موڪيو آهي، پر اياز جي گيتن ۾ جيڪا گهڙيتي جي نواڻ، لفظي سُرلتا، اظهار جي اچوتائي، خيال جي ندرت ۽ نرملتا موجود آهي، اها گيت جي اڳوڻي سمورين روايتن کان نه صرف مختلف ۽ الڳ آهي، پر سچ پچ ته نئين ۽ نرالي پڻ آهي. هن جا گيت، هيٺ ۽ فن جو ڪمال آهن.

مون وٽ ڪيئي گيت گگن جا

پنڇي بن جا

سانگ سپن جا -
 پراي وڍ وهائيل سرتي،
 گهايل ڌرتي
 توکي ڀرتي -
 منهنجي ڪوتا، جڳن جا
 اڻ - گاتل آلاپ جڳن جا،
 شال ڌان مان پاپ جڳن جا!
 جن گن من جا!
 جن گن من جا!
 (وڃون وسڻ آڻيون، ص: ۱۱)

گهنن گهنن، گهن گهن، گهن گهن گهن،
 ڌن ڌن، ڌن ڌن، ڌن ڌن!
 گجو گجو اي ڪارا بادل، وسو وسو ورسايو جل ٿل!
 پيو پيو ميءَ جا متوارا، جيو جيو ڌرتيءَ جا پيارا!
 چنن چنن چن، پيالا چلڪن -
 گهنن گهنن، گهن گهن، گهن گهن گهن!
 گجو گجو اي ڪارا بادل، وسو وسو ورسايو جل ٿل!
 جڳ جڳ کان آڌرتي پياسي، مسين مسين آڻي چوماسي!
 گهڙيءَ گهڙيءَ ليلايو لڙڪن -
 گهنن گهنن، گهن گهن، گهن گهن گهن!
 (پونر پري آڪاس، ص: ۶۶)

مٿين گيتن ۾، 'مون وٽ ڪيئي گيت گگن جا' اياز جي ڪهڙي نه رنگ - رتي
 ۽ حسين تخليقي ترڪيب آهي، جنهن کي پڙهندي ئي تصور ۾، احساس جي اکين اڳيان
 نه صرف وصال آڪاس جو ڪٺواس، ان جانيرا گهرا ۽ وڻندڙ سُر مٿي رنگ پڪڙجي
 وڃن ٿا، پر 'گيت گگن' ۽ 'پنچي بن' جي استعاري سان 'گيت ۽ پنچي' جي پرواز جي
 مماثلت ۽ آزاد اُڏام جو احساس ويتر من کي بيان نه ڪري سگهندڙ مسرتن سان مالا

مال ڪري ڇڏي ٿو.
 ٻئي گيت جا ٻول پڻ خيال جي ندرت، منظر نگاري ۽ تصور جي طلسماتي
 جادوءَ سان گڏوگڏ بي پناهه لئه ۽ لهرن جهڙو ترنم رڪندڙ آهن. اياز جي شاعريءَ جي
 اهم ۽ انفرادي خوبي به اها آهي، ته اها رواني ۽ ردم سان ٿمٽار آهي. خاص ڪري
 سندس گيتن ۾ جيڪو لئه ۽ تال جو سنگم ملي ٿو، اهو موهيندڙ ۽ متاثر ڪندڙ آهي.
 هن جي ابتدائي دور جا گيت، جيڪي سندس شعري مجموعن 'پونر پري آڪاس'،
 'ڪلهي پاتم ڪينرو'، 'وڃون وسڻ آڻيون'، 'ڪي جو پيچل بوليو' ۽ 'راج گهات تي
 چند' ۾ موجود آهن، اهي پنهنجي محاکاتي پسمنظر ۽ فنائيتي جاذبيت سبب انتهائي
 سندر ۽ من کي محفوظ ڪندڙ آهن.

ڊاڪٽر اسحاق سميجو، اياز جي گيتن بابت لکي ٿو: "اياز جا گيت رس پري
 ٻوليءَ، لهجي جي تاثير، نازڪ خياليءَ، پيشڪش جي گنپيرتا ۽ ويچارن جي گهرائيءَ
 سان پڇي راس ٿيل آهن، جن ۾، وڻ ۾ پڪل ميوي جهڙو مناسب ۽ هڳاءُ آهي. هن جي
 گيتن ۾ قدرتي ترنم، رواني ۽ غنائيت آهي، جيڪا ئي گيت جي شاعريءَ جو اولين ۽
 انتهائي گڻ آهي.... گيت جو حُسن ئي ان جي نغمگيءَ ۾ آهي. اياز جو گيت پڙهي،
 اندازو ڪري سگهجي ٿو، ته اهو غير رواجي ترنم ۾ ڳوهيل آهي، جنهن کي سکيا،
 علم ۽ تجربي سان حاصل ڪري نه ٿو سگهجي، بلڪ اهو ترنم فقط شاعر جي روح ۾
 روانيءَ هجڻ سان ئي ممڪن ٿي سگهي ٿو. سندس فن ۾ ٻار جي مرڪ جهڙي تازگي ۽
 هير تي جهومندڙ سرهنن جي ڪيئن جهڙي بي ساختگي آهي." (۶)

محبت نه ڪڏهن مات ڪئي موت، هلي آءُ -

سندم هوت هلي آءُ!

ٽڙي آهرتن جوت نه ڳڻ ڳوت، هلي آءُ -

سندم هوت هلي آءُ!

هلي آءُ، نوان ڏينهن، نوان نينهن، هلي آءُ -

سندم هوت هلي آءُ!

هلي آءُ، پيا مينهن، پنا ڏينهن، هلي آءُ -

سندم هوت هلي آءُ!

نئون چند، نوان چاهه، هلي آءُ، هلي آءُ -

سندمر هوت هلي آءُ!
 نئين رات، نئين بات، هلي آءُ، هلي آءُ -
 سندمر هوت هلي آءُ!
 نئين تانگهه، نئين تات، هلي آءُ، هلي آءُ -
 سندمر هوت هلي آءُ!
 ڏسي آس سندمر پياس، اچي اوت، هلي آءُ -
 سندمر هوت هلي آءُ!
 (پونر پري آڪاس، ص: ۵)

اياز جي مٿئين گيت ۾ نر ڳو درياھ جي لهرن جهڙي رواني آهي، پر ان ۾ خيال جي خوبصورتي ۽ احساسن جي اُتت به ڪمال جي آهي، جيڪا هن جي غير معمولي فنڪار ۽ ڏاتار جي گواهي ڏئي ٿي. گيت جي پهرين ست ۾ 'محبت، مات، ۽ موت' جي لفظن جو صوتي آهنگ ۽ ان سان ورائيءَ جي قافيني 'هوت' جو ميل، مٿان رديف 'هلي آءُ' جو ورجاءُ ۽ ايئن 'رتن جوت نه ڳڻ ڳوت'، 'نوان ڏينهن، نوان نينهن'، 'پيا مينهن، پنا ڏينهن'، 'نئين رات، نئين بات'، 'آس سندمر پياس' جي اندروني قافين ۽ تجنيسن جي منڊيءَ تي ٽڪ جهڙي اُتت، هڪ طرف گيت ۾ غضب جي غنائيت پيدا ڪري ٿي ته، ٻي طرف معنوي حوالي سان 'محبت نه ڪڏهن مات ڪئي موت - سندمر هوت هلي آءُ' واري ست ۾ 'محبت جي امرتا' جي پختي وشواس جي اظهار سان گڏوگڏ رتن جوت جي ٽڙڻ، مينهن سان پني ڏينهن، نئين نينهن ۽ چاهه جي چرين موسمن جو اياز جيڪو سحرانگيز منظر چٽيو آهي، اهو ساري گيت ۾ رومانوي رنگن جو روح پري چڙهي ٿو.

شيخ اياز جي گيتن جو موضوعاتي ڪئنواس آڪاش جيان انتهائي وسيع ۽ ڪشادو آهي. ان ۾ قدرتي منظرن، بادلن، بارشن، محبت جي بي قابو اڏمن، اوسيٽري جي اهڃڻ، وصال جي حُسنڪين، سماجي رسمن ۽ روايتن، پنهنجي ڌرتيءَ ۽ ڌرتيءَ واسين سان محبت جي احساسن کان وٺي زندگيءَ سان لاڳاپيل هر خواب ۽ خوبصورتيءَ جو ذڪر اچي وڃي ٿو.

جيتوڻيڪ شاعريءَ جي نقادن گيت جو ڪو خاص موضوع ۽ سٽاءُ مقرر ڪونه ڪيو آهي ۽ ان جي نازڪ مزاجي ۽ نغمگي ئي شناخت رهي آهي، پر اياز جي گيتن جي پنهنجي هڪ الڳ ۽ انفرادي سڃاڻپ آهي. هن جي گيت ۾ اظهار جو انداز، احساس جي

ملاڻميت ۽ آلاپ جي ادا نه صرف پنهنجي همعصرن کان علحده آهي، پر هن جي گيت جو فني گهاڙيٽو، جيڪو بيت، دوهي، وائي، نظم، غزل ۽ ٻين ڪيترن ئي گهاڙيٽن ۽ هيٺن تي آڌار ڪيو آهي، اهو پڻ گيت جي روايتي سٽاءُ کان مختلف ۽ نرالو آهي، ايتري تائين جو هو جڏهن پنهنجن گيتن ۾ پنهنجو انقلابي ۽ مزاحمتي آواز ڀرتي ٿو، تڏهن به گيت جي غنائيت ۽ نفلس متاثر نه ٿي ٿئي، پر پنهنجي مخصوص انداز ۽ احساس سان برقرار رهي ٿي ۽ اهو ئي اياز جي ڏات ۽ ڏانءُ جو ڪمال آهي.

پنهنجي رت ۾ ريتو جهنڊو، اپ تائين جهوليندو،
 اهڙو ڏينهن به ايندو.
 آرتي رات نه رهندي اوڳا! روح نه ڪوئي روئيندو،
 اهڙو ڏينهن به ايندو.
 ڪائي آرهي اک نه هوندي، لُٽڪ نه ڪو لاڙيندو،
 اهڙو ڏينهن به ايندو.
 ڏٺ به تنهنجو ڏيهه به تنهنجو ڪو توکان نه ڪسيندو،
 اهڙو ڏينهن به ايندو.
 اهڙو ڏينهن به ايندو ساڻي! اهڙو ڏينهن به ايندو،
 اهڙو ڏينهن به ايندو.
 (وچون وسڻ آڻيون، ص: ۱۰۲)

سندو ديسُ مهانُ، سندو ديسُ مهانُ
 لاڙ، وچولو، اُتر،
 ڪڇ، ڪراچي بندر،
 هيڏو سارو جر ٿر

ڪيڏو ڪوهستان!
 سندو ديسُ مهانُ!

جيءُ جيءُ ان - داتا!
 تنهنجا سڏ سڃاتا،
 آزاديءَ لئه آتا،

توتي سڀ قربان،

سندو ديس مهان.

(وچون وسڻ آئينون، ص: ۱۹۵)

رهندو ياد اهو الحاد،

چوان تو ”متي زنده باد“

آه اهو ئي سچ،

انهي تي اڄ،

متو آمڇ

پتنگا پڇ،

چوان تو ”متي زنده باد“

رهندو هي مانداڻ،

مگر هي ڄاڻ،

ته پنهنجو پاڻ،

نه هوندو ساڻ.

چوان تو ”متي زنده باد“.

رهندي تنهنجي روءِ،

نه تنهنجي بوءِ،

مگر هر سوءِ،

اها ئي جوءِ،

چوان تو ”متي زنده باد“.

چوان تو ”متي زنده باد“.

(پونر پري آڪاس، ص: ۸۷)

اياز جا گيت گهڻي قدر پنگل شاستر (هندي چند) جي ماترائن تي سرجيل

آهن. سندس ڪجهه گيتن ۾ هندي چند ۽ فارسي عروض جو انوکو امتزاج پڻ ملي ٿو.

اياز جي گيتن جي فن ۽ فڪر جي حوالي سان امير علي چانڊيو پنهنجي مقالي، ’شيخ

اياز جي شاعري هڪ مطالعو‘ ۾ لکي ٿو: ”اياز جي گيتن منجهان ڪا خاص هيئت

مقرر ڪري نه ٿي سگهجي، ليڪن پوءِ به اياز جا گيت ان ڏس ۾ ڪافي رهنمائي ڪن ٿا.

سندس گيتن جي هيئت اڪثر جڳهين تي مسط نظم جهڙي آهي، جن مان گهڻن جي

شڪل مثلث ۽ مربع جهڙي آهي ۽ ڪتي ڪتي مستزاد وانگر وراڻو ڪم آندو اٿس. اياز

جا ڪي گيت، وائيءَ جي بدليل صورت ۾ به ملن ٿا.“ (۷)

جيئن سندس هي ’وائي نما - گيت‘:

مون ته لڳائي سڀني ول،

قول ڪڏهن ڦٽندا، ڇا ڄاڻان!

مان توکي هي گيت ڏيان ٿو

هان، تون منهنجي مرهم مل-

گهاو ڪڏهن ڦٽندا، ڇا ڄاڻان!

مان هي اونا تانو پڇان ٿو،

تون پي و هڪان پاڻ ته پل،

ڪيپ ڪڏهن ٽٽندا، ڇا ڄاڻان!

(وچون وسڻ آئينون، ص: ۱۶۰)

گائيتي جي حساب سان اياز جي گيتن جو انگ ۲۰۰ جي لڳ ڀڳ آهي، جيڪو

سندس شاعريءَ جي ٻين سرجيل صنفن جي نسبت ايڏو ڪو گهڻو ڪونه آهي، پر هن ان

مختصر تعداد ۾ لکيل گيتن ۾ ايترا گهڻا تخليقي تجربا ڪيا آهن، جو ماڻهو حيران رهجي

وڃي ٿو. تجريبي جي تخليقيت ۽ تخليقيت جو تجربو، اياز جي شاعراڻي سرشت ۾ شامل آهي.

هن جا گيت لهجي جي لطافت ۽ احساساتي رنگينيءَ سبب نه رڳو سماعتن کي سکون ڏين ٿا،

پر ذهن کي پڻ تراوت ۽ تازگي بخشن ٿا.

گيت جون راهون ۽ ٻانهون جيئن ته فني توڙي موضوعاتي لحاظ سان تمام

گهڻيون ڪشاديون آهن، انهيءَ ڪري اياز پنهنجي تخليقي رنگين مزاجيءَ جون

رنگينيون ان ۾ ڏاڍي سببائتي انداز ۽ سندرتا سان اوتيون آهن. اياز جي تخليقي

پروپورت ۽ مسرور ڪيفيتن کي پُرجهڻ ۽ محسوس ڪرڻ لاءِ، سندس گيت جي شاعري

تمام گهڻي معاون ٿي سگهي ٿي، ڇو ته هن گيتن ۾، پنهنجي اُڏمن ۽ احساسن کي بنا

ڪنهن تصنع جي اصلي ۽ فطري نوع ۾ اظهاريو آهي. گيت جي هيئت ۾ اياز نه رڳو

سنڌ جي تهذيب، تمدن، ڪلچر ۽ ان جي ماڻهن جي سڪن ۽ سورن جي ڪيفيتن کي قلم بند ڪيو آهي، پر حقيقت اها آهي ته انهن ۾ هُن پنهنجي اندر جي احساساتي دنيا کي پڻ پرپوريت سان پيش ڪيو آهي.

لورڪا ۽ ميراجي ۽ وانگر هن جي اندر جي بي چين جيسي ۽ خان بدوش روح جون حقيقي جولانيون فقط گيت ۾ ئي پسي سگهجن ٿيون. اياز جا گيت رڳو موضوع ۽ هيئت جو معاملو نه آهن، پر انهن ۾ عڪسن، احساسن، خارجي صداقتن، داخلي ڪيفيتن، فڪري گنپيرتا ۽ ردم جو هڪ ان جهل سمنڊ مقيد آهي. بلاشبہ شيخ اياز پنهنجي شاعريءَ جي هر صنف ۾ مڌ جا خمار ۽ خمارن جي مڌ اوتي آهي، پر هن جي گيتن ۾ جيڪو احساس جو الهڙپڻو ۽ ترنم جي بي ساختگي آهي، ان کي پڙهي ۽ پسي، من ۾ خود بخود رقص ۽ رنگينيءَ جي جمال جا احساس جاڳي پون ٿا.

شيخ اياز جا لوڪ گيت:

ڊاڪٽر نبي بخش خان پنهنجي ڪتاب، 'لوڪ گيت' ۾، لوڪ گيت جون ۵ صنفون سهيڙيون آهن، جن ۾ 'مورو، چلڙو، لولي، جمالو، گيج، ڪوڏاڻو، همڇو، چيچ، ڪجلبو، وڻجارو، پبلڻ ۽ ڍوليو' وغيره شامل آهن. اهڙيءَ ريت نوجوان محقق پاڙو مل امرائيءَ، پنهنجي ڪتاب 'گيت سانوڻ من پانوڻ جا' ۾ ٿر جا ۱۴ نوان گيت ڏنا آهن، جن ۾ راسوڙو، موريو، ڪيوڙو، امرائو، پڌاريو، گهنڱهوپيڻو وغيره اچي وڃن ٿا. (۸) پر لوڪ گيت جي دنيا ايتري ڪشادي ۽ وسيع آهي، جو ان کي ڪنهن مقرر ڳاڻي تي ۽ انگ ۾ مقيد ڪرڻ ڏاڍو مشڪل آهي. شيخ اياز اساسي ۽ ڪلاسيڪي اُٿروني، جديد انداز ۾ بنهه نوان لوڪ گيت لکيا آهن، جن ۾، 'سانوڻ ٽيچ، لمڪيان ڙي لو، مٿييار، چيڻو، ڪرهو، چيچ ۽ همڇو' وغيره شامل آهن. سندس هي لوڪ گيت پنهنجي انداز، لهجي، خيال، احساس، ترنم ۽ ٻوليءَ جي نرمليتا جي لحاظ کان انتهائي خوبصورت ۽ من موهيندڙ آهن. اياز جديد رنگ، فني نولڻ، فڪري سلوٽائيءَ ۽ علامتي گهرائيءَ جي سنگم سان ڪجهه 'پروليون ۽ لوليون' به سرچيون آهن، جيڪي لوڪ گيت جي صنف ۾ شمار ٿين ٿيون.

لولي، ماءُ ۽ ممتا جي احساسن جو گيت آهي. 'لمڪيان ڙي لو'، پورهئي سان پيار ۽ اجتماعي ايڪي جو گيت آهي. 'سانوڻ ٽيچ'، نوورنين ۽ ڪنوارين جو سرتين سان گڏجي سانوڻ جي نڪتن، سرهائين ۽ سندر تائن کي ملهائڻ جو گيت آهي.

'مٿييار'، ڪيچ، خوشي ۽ سينگار جو گيت آهي. 'ڪرهو'، اوسيٽڙي، انتظار، مسافت ۽ وچوڙي جو گيت آهي. 'چيچ'، مُندن ۽ موسمن جي وري اچڻ تي وچڙيل سڄڻن کي سارڻ ۽ پڪارڻ جو گيت آهي. اهڙيءَ ريت 'همڇو'، ٿر جي هارين جي ڪيڙيءَ ۽ ميڙيءَ جي موسم جو گيت آهي. شيخ اياز پنهنجا لوڪ گيت نه فقط جديد فني رنگ ۾ لکيا آهن، پر انهن ۾ هن نئين فڪر ۽ احساس جون جمالياتي ندرتون پڻ پيدا ڪيون آهن.

شيخ اياز جي لوڪ گيتن ۾ جمالياتي خوبيون:

جديد شاعرن ۾ شيخ اياز گهڻو ڪري اهو پهريون شاعر آهي، جنهن شاعريءَ جي جديد ۽ ڪلاسيڪل صنفن تي طبع آزمائي ڪرڻ سان گڏوگڏ قديم ۽ لوڪ صنفن تي پڻ جديد انداز سان لکيو آهي. توڙي جو لوڪ گيت جو ڪو مقرر گهاڙيٽو، موضوع، وزن، قافيو، ردیف ۽ طئي ٿيل ترنم نه آهي، ان جا ٻول ٿي سُرڻ ۾ ٻڌل ۽ لفظ، ڪيف ۽ سرور جي سرمستيءَ ۾ وهنتل هوندا آهن ۽ اهي عام ماڻهن جي اندر مان اُٻڙڪا ڏئي، سندن اظهار جي چپن تي ائين مُرڪي ۽ مهڪي پوندا آهن، جيئن خودرو گل ڌرتيءَ جو سينو چيري ڦٽي پوندا آهن، پر اياز پنهنجي سرجيل جديد لوڪ گيتن کي نه فقط وزن، تازگيءَ وارو ترنم، سپاويڪ سوز ۽ گداز عطا ڪيو آهي، پر هُن انهن ۾ ڌرتيءَ جو وڻ ۽ واس اوتو، انهن ۾ لوڪ گيت جي ازلي ۽ ابدي ڪيفيت به پيدا ڪئي آهي.

تاج جويو، شيخ اياز جي لوڪ گيتن جي خوبين ۽ خوبصورتين بابت پنهنجي راءِ ڏيندي لکي ٿو، "هو جڏهن ڪنهن لوڪ گيت کي چُهي ٿو، ته ان جو ردم، آبشارن جو ردم بڻجي وڃي ٿو، ان جي لئه هندنوري جو لوڏو محسوس ٿئي ٿي، ان جي ٻولي نرتڪيءَ جي چير جيان چم چم ڪئي ٿي ۽ ان جي هيئت، ڪنوڻ جا ڪجڪا ۽ وڃ وڻڪا محسوس ٿين ٿا." (۹)

شيخ اياز جو لوڪ گيت 'چيچ'، ملاحظي ڪيو ۽ ان مان سنڌوءَ جي لهرن جهڙي ردم ۽ تشبيهن جي اُچوتي حُسنڪيءَ جو حظ ماڻيو.

اڙي چنڊ، اڙي چنڊ، پرين تو ته ڏنو ناھ!

سندس روپ، سندس رنگ، ائين آھ جيئن تون!

اڙي رات، اڙي رات، پرين تو ته ڏنو ناھ!

سندس وار، سندس ونگ، ائين آه جيئن تون!
 اڙي ڦول، اڙي ڦول، پرين تو ته ڏنو ناه!
 سندس رنگ، سندس انگ، ائين آه جيئن تون!
 اڙي هير، اڙي هير، پرين تو ته ڏنو ناه!
 سندس ساٿ، سندس سنگ، ائين آه جيئن تون!
 اڙي نانگ، اڙي نانگ، پرين تو ته ڏنو ناه!
 سندس ڏاه، سندس ڏنگ، ائين آه جيئن تون!
 (پونر پري آڪاس، ص: ۸۰)

سندس هڪ ٻيو لوڪ رس، رنگ، روايتي ٿاڻن ۽ رسمي اهڃاڻن سان
 تمٽار 'چيچ'، جنهن ۾ ڪانگ لئون، اُپ تي بادلن جي پر جي اچڻ، وچ جي وراڪن، کيٽن
 ۾ ڪٽڪ جي سوني سنگن، اُتر جي هير جي گهلڻ ۽ اندر ۾ پرينءَ جي ساروئين جي
 طوفان برپا ٿيڻ جي انتهائي اثرائتي ۽ من کي موهيندڙ منظرڪشي ڪئي وئي آهي.

ڪانگ لنوين، ڪانگ لنوين، ڪانگ لنوين وو،
 آءُ پرين! آءُ پرين! سانگ ڪري ڪو،
 ڪانگ لنوين وو،
 آءُ پرين! اُپ مٿان آه لڳهه - لس،
 ڇاڻ وٺو مينهن، ڏنو وچ وراڪو،
 ڪانگ لنوين وو،
 آءُ پرين! ڪٽڪ ڪيا سَنگ سُنهر،
 ڪيٽ ٿيا ڪاڻ، سچو سون پري ٿو،
 ڪانگ لنوين وو،
 آءُ پرين! واءُ وري اُن اُجاريو،
 مند مٿان مند اچي، تون نه اچين چو؟
 ڪانگ لنوين وو،

روز مٺي لات ڪري، مات ڪري مَن،
 پڪُ لهي لڪُ ڏئي نينهن - نياپو،

ڪانگ لنوين وو،
 هاءِ پرين! هاءِ پرين! دير ڪئي تو،
 ڪانگ لنوين، ڪانگ لنوين، ڪانگ لنوين وو،
 (وچون وسڻ آئين، ص: ۱۸)

لوڪ گيت، انسان جي سچي پچي جذبن، احساسن، ڪيفيتن، پيار، پورهئي،
 محبت، وصل، جدائي، قرار، بي قرار، واعدن، وفائن، بي وفائين، انتظارن، آزين
 نيازين، مائڻ، نازن، ادائڻ، قدرتي منظرن ۽ مظهرن، مطلب ته تصنع ۽ تڪلف کان آزاد
 انسان جي حقيقي اُڏمن، آرزوئن، مشاهدن ۽ محسوسات جو اهڙو بي ساختا منظوم اظهار
 آهن، جن ۾ عروض توڙي چند واري شاعريءَ جهڙو فني ساز ۽ سامان، فڪري پيچيدگي
 ۽ موضوعي پابندي ۽ پند ڪونه آهي، پر ان ۾ روان چندن ۽ بحرن ۽ اهڙو جزاءُ آهي،
 جنهن ۾ آزاديءَ واري جولاني، جذبات جي اُچل، لفظي شائستگي، ترنم جي انوکي
 تازگي، فڪري فرحت ۽ احساساتي تاثيرت آهي.

منهنجيءَ چاتيءَ چولي وو!
 لولي وو! لولي وو!
 لالڻ منهنجا، لولي!
 اهڙي ٻولي ڪابه نه جهڙي ٻاروتي جي ٻولي وو!
 لالڻ منهنجا، لولي!
 سنڌڙيءَ جهڙي سيند نه ڪنهن کي، تنهنجي ڌرتي ڍولي وو!
 لالڻ منهنجا، لولي!
 جنهن ۾ پيت ڏٺيءَ جو واسو، آءُ انهيءَ جي گولي وو!
 لالڻ منهنجا، لولي!
 مون جهڙي ڪا جهولي وو!
 لولي وو! لولي وو!
 لالڻ منهنجا، لولي!
 (وچون وسڻ آئين، ص: ۱۰۶)

مٿئين لوليءَ ۾ لفظ نه آهن، ڇڻ ساهن جي ڌڙڪن آهي، ماءُ جي ممنا جو بي
 قابو اُڏمو آهي، جيڪو ستن ۾ سرلايت ڪري ويو آهي ۽ گيت جي ٻول ٻول ۾ ٽڙڪي رهيو آهي.

لوڪ گيت جي تخليق لاءِ ڪا وڏي فني ۽ فڪري مهارت درڪار نه هوندي آهي، پر اهي لئه ۽ تاڙيءَ جي تال سان جنم وٺندا آهن. اياز پنهنجي لوڪ گيتن ۾ خارجي ۽ داخلي حقيقتن ۽ حسناڪين جون اهڙيون نيون نرملتائون ۽ ندرتون اوتيون آهن، جو اهي نه رڳو روايت جي روايت جو نئون ۽ جديد جنم محسوس ٿين ٿا، پر اهي سچ پچ پراڻي صراحيءَ ۾ اياز جي نئين امرت جو تاثير ۽ احساس پيش ڪن ٿا. نموني طور اياز جا ڪجهه لوڪ گيت:

لمڪيان ڙي لو:

آءُ اتر هير سان، لمڪيان ڙي لو

لمڪيان ڙي لو.

ڪنڀ ڪنيا ڪرڻ، لمڪيان ڙي لو

پٽ - تتر پار جا،

روز اتر کان اچڻ، لمڪيان ڙي لو

پنڌ پري هو ڙي، لمڪيان ڙي لو

پار پرينءَ لوءِ ڙي، لمڪيان ڙي لو

تانگهه ڪئي تاوڙي، لمڪيان ڙي لو

ڪانگ ڏسي ڪامڻي،

ڪانڌ مٿان ڪاوڙي، لمڪيان ڙي لو

ڏور ڪٿيءَ ڏينهڙا، لمڪيان ڙي لو

ڪالهه انا مينهڙا، لمڪيان ڙي لو...

نيٺ پريان نير سان، لمڪيان ڙي لو

آءُ اتر هير سان، لمڪيان ڙي لو.

(وچون وسڻ آڻيون، ص: ۱۸۳)

سانوڻ .. ٽيڇ:

آئي سانوڻ - ٽيڇ ڙي -

گج سوين تارڙا، واجهه وجهي وڃ ڙي!

چوريءَ نه ڇڄ ڙي!

آئي سانوڻ - ٽيڇ ڙي -

هڪلڙو هيٺو، اُپ ڪري گاج ڙي!

راڻو نه راج ڙي!

آئي سانوڻ - ٽيڇ ڙي -

ڍٽ مٿي مينهڙا، ڇٽ ڪئي ڇات ڙي!

توريءَ اُسات ڙي!

آئي سانوڻ - ٽيڇ ڙي -

ڍول بنا ڍوڍو، ڪيئن لڳي بک ڙي!

توريءَ نه سُڪ ڙي!

آئي سانوڻ - ٽيڇ ڙي -

(وچون وسڻ آڻيون، ص: ۱۸۳)

مٿهيار:

مٿهيار آيو، مٿهيار ڙي!

مٿهيار ڙي!

آيو چنن ۾، والا ڪنن ۾،

گانا ڳلي ۾ جهونجهار ڙي!

مٿهيار ڙي!

موتي لٽائي، جوتي لٽائي،

ڇا ڇا سجائي سنسار ڙي!

مٿهيار ڙي!

بانهن ٻٽيءَ جو، ويندي لٽيءَ جو،

چوريءَ چنيءَ جو سينگار ڙي!

مٿهيار ڙي!

(وچون وسڻ آڻيون، ص: ۱۴۵)

قرار ۽ پنهنجي بي قراريءَ جون ڪيفيتون طاري ڪري ٿي.

لوڪ گيتن جي ٻولن جي سولائيءَ، سرلٽا، عوامي انداز ۽ اُن جهل احساساتي اُچل ٿي انهن جي خوشي ۽ خوبصورتي هوندي آهي. توڙي جو انهن جي لفظن جي اظهار ۽ بيان ۾ گهڻو ورجاءُ ٿيندو آهي، پر ان ورجاءُ ۾ ئي انهن جي حسناڪي هوندي آهي، جيڪا اُڪتاهت ۽ بيزاريءَ بدران انوڪي آسپس، سادگي، مناس ۽ محبوبيت جا احساس اُڀرندڙ ٿيندي آهي. انهن جي ٻولن جي جهڙي تازگي ۽ ترتيب، انهن جي لفظن جو ماکيءَ جهڙو مناس ۽ مڌرتا پاڻ ۾ ملي لوڪ گيت کي رسيلو ۽ رنگين بڻائيندا آهن.

”اياز جا ’ديهاتي گيت‘ سنڌي ادب ۾ هڪ نئين ڳالهه آهن. ديهاتي زندگيءَ جي سادي جذبات، سڌيون تشبيهون، عام فهم ٻولي، مڪاني رنگ، محبت جا منا منا، هلڪا هلڪا گيت، اُلهڙ جوانيءَ جا بي غم، بي پرواهه نغما. انهن جي ٽيڪنڪ جي وڏي خوشي اها آهي، ته اهي تقطيع جي ڄاڻوڪي به لطف ڏيندا، ته عام ماڻهوءَ جي دلچسپيءَ جو سبب به ٿيندا.“^(۹)

شيخ اياز پنهنجي لوڪ گيتن ۾ رس پري ٻولي ۽ اُروڪ ترنم جي استعمال کان علاوه عروضي وزن پڻ ورتايا آهن، جيئن پنهنجي لوڪ گيت ’لمڪيان ڙي لو‘ کي ’مُفتعلن فاعلن‘ جي وزن تي سرجي، ان ۾ شعري نغمگي ۽ وڌيڪ رقص جي ڪيفيت ۽ رنگيني پيدا ڪئي اٿائين. ائين ئي سندس لوڪ گيت، ’همرچو‘ آهي، جنهن ۾ رقص-ڌن ۽ ٿري لوڪ ٻوليءَ جي سنگم سان اياز اهڙو رنگ رچايو آهي، جو هر ٻول سان من جهومڻ ۽ نچڻ لڳي ٿو ۽ ٿر جي سرسبز ۽ سرهي تصوير اکين اڳيان اُڀري اچي ٿي.

گرجي گرجي گاجڙلو، لا...!

همرچي جو ويلو ٿي!

هيل گهٽا گهنگهورُ آلا!

سانوڻ زوران زورُ آلا!

همرچي جو ويلو ٿي!

رم جهم رم جهم رات آلا!

گهنن گهنن پريات آلا!

همرچي جو ويلو ٿي!

نل ٿرايون تار ٿيو لا!

ڪَرهُو:

هڙڪ هلو هو، ڌيمان هلو هو.

پنڌ پري هو

ڪير ڪري هو

وات اواتي

ڏيل ڌري هو

پو به پرينءَ جو پنڌ پلو هو

هڙڪ هلو، ڌيمان هلو هو...

سانولڙي جو

ڳيچ چئو ڪو

سانت بري آ

سانت ڪيو ڇو؟

گونج اڀاري ڪا ته گلو هو

هڙڪ هلو هو، ڌيمان هلو هو.

(وچون وسڻ آڻيون، ص: ۱۷۶)

مٿين لوڪ گيتن مان ڪنهن ۾ ڏت چونڊيندڙ سرتين ۽ سهيلين جا پورهئي ۾، سرهائيءَ محسوس ڪرڻ جا احساس ۽ رقص جون ڪيفيتون آهن، ته ڪنهن ۾ برساتي موسم، پرينءَ جي يادن ۽ سانوڻ تيج جي رسمن، رنگينين، راحت ۽ موهيندڙ ماحول جو ذڪر آهي. ڪنهن ۾ مڻهاري، جيڪو ٻولا، بينسر، چوڙا، جُهور، ڪنمال، ڪانتا ۽ ٻيو عورتاڻي سينگار جو سامان کڻي ڳوٺ، وستيون ۽ واهڻ ڏيندو ۽ گهر ويني ڪنوارين، وريتين، وڏڙين ۽ ننڍڙين کي سينگار جو سامان مهيا ڪندو آهي، تنهن جو عڪس ۽ نقش چٽيل آهي. ڪنهن گيت ۾ اونين جي مسافريءَ جي مشڪلن، ڏکڻ ۽ ڏولون جي تصويرڪشي آهي، ته ڪنهن ۾ پيار ڪندڙ دلين جي اڏمن، اوجاڳن، انتظارن ۽ اوسيٽڙن جا جيئرا جاڳند، متحرڪ ۽ مضطرب عڪس آهن. هر گيت ۾ ڪيئي ڪيفيتون آهن، ڪرب، قرار، سانت، سرمستي، وصل ۽ وچوڙيءَ جون ڪيفيتون، ان سان گڏوگڏ هر گيت ۾ پنهنجي مڌرتا ۽ موسيقيت آهي، جيڪا پڙهندڙ ۽ ٻڌندڙ تي پنهنجي ڪيف جا

توڙ ٿا ٿم ٿا ٿيولا!
 همڙي جو ويلو ٿي!
 برساري ۾ مور آلا!
 ڪارونجهڙي ڪور آلا!
 همڙي جو ويلو ٿي!
 ڏوٽي ڏيکي ڏينهن ٿيالا!
 هيل ملڻ جا مينهن پيالا!
 همڙي جو ويلو ٿي!
 همڙي جو ويلو ٿي لا!
 ماروئڙن سان ميلو ٿي لا!
 همڙي جو ويلو ٿي!
 (ڪپر ٿو ڪن ڪري، ص: ۳۱۷)

شيخ اياز جي لوڪ گيتن جي بنيادي خوبي انهن جو لوڪ آهنگ، احساس ۽ نئين نوپلي ونگس جي چير جي چم چم جهڙو ترنم آهي. هن جا لوڪ گيت پنهنجي لوڪ روايتن سان سلهاڙيل هجڻ باوجود انفرادي جوهر، جذبات، جولان، صوتي سندرته، فڪري سلوٽائي، هئيتي تجربن، اظهار جي البيلائي ۽ لفظي رچاءَ جي اڇوتائي جي لحاظ کان موهيندڙ آهن ۽ انهن ۾ ترنم، ٻوليءَ جي رس ۽ آزاد اظهار جي جمال جا عنصر بي شعري صنفن کان وڌيڪ ۽ نرالي انداز ۾ ملن ٿا.

حوالا

۱. علي، ظفر، 'سنڌي ۽ شاعريءَ جون صنفون ۽ صنعتون'، سنڌي لئنگويج اٿارٽي، حيدرآباد، ۲۰۰۷ع، ص: ۳۱.
۲. جملو، ڪمال، ڊاڪٽر، 'سنڌوءَ جا گيت'، ثقافت ۽ سياحت کاتو، حڪومت سنڌ، ۲۰۰۸ع، ص: ۵۲.
۳. دلگير، هري، 'ماهور سهڻي'، شيخ اياز نمبر ۱۱، حيدرآباد، ۱۹۹۱ع، ص: ۱۳۵.
۴. شيخ اياز، 'ڪٿي نه پڇيو ٿو مسافر' - ۳، سنڌ ادبي اڪيڊمي، ڪراچي، ۱۹۹۷ع، ص: ۸۶.
۵. چانڊيو، امير علي، (مقالو) 'شيخ اياز جي شاعري، هڪ مطالعو'، ڪتاب 'ويا جي هنگلور' (مرتب: ستار)، سنڌ ادبي اڪيڊمي، ڪراچي، ۱۹۹۹ع، ص: ۲۱۱.

۶. سميجو، اسحاق، ڊاڪٽر (مهاڳ)، 'ناو هلي آ گيت ڪٿي'، روشني پبليڪيشن، ڪنڊيارو، ۲۰۰۹ع، ص: ۲۰.
۷. چانڊيو، امير علي، (مقالو)، 'شيخ اياز هڪ مطالعو'، ص: ۲۱۳.
۸. امراڻي، پاڙو مل، 'گيت چانوڻن مان پانوڻن جا'، نينهن پبليڪيشن ميني، ۲۰۰۲ع.
۹. جويو، تاج، 'مان ورتو هان، مان ورتو هان'، مارئي اڪيڊمي، حيدرآباد، ۲۰۰۰ع، ص: ۸۱.
۱۰. شيخ، اياز، 'نثر - ۲'، ثقافت کاتو، حڪومت سنڌ، ڪراچي، ۲۰۱۰ع، ص: ۶۹۵.